
Skandaproktam Shivamahimavarnanam 2

—
ಸ್ಕಂದಪ್ರೋಕ್ತಂ ಶಿವಮಹಿಮಾವರ್ಣನಂ 2
—

Document Information



Text title : Skandaproktam Shivamahimavarnanam 2

File name : skandaproktaMshivamahimAvarNanam2.itx

Category : shiva, shivarahasya

Location : doc_shiva

Proofread by : Ruma Dewan

Description/comments : shrIshivarahasyam | bhImAkhyah aShTamAMshah | adhyayah 4 | 1-52||

Latest update : July 4, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

July 5, 2024

sanskritdocuments.org



ಸ್ಕಂದಪ್ರೋಕ್ತಂ ಶಿವಮಹಿಮಾವರ್ಣನಂ 2



(ಶಿವರಹಸ್ಯಾಂತರ್ಗತೇ ಭೀಮಾಖ್ಯೇ)

ಸ್ಕಂದ ಉವಾಚ .

- ವಿಜ್ಞಾನಾತ್ಮಾ ಪರಾತ್ಮಾಯಂ ಸರ್ವಾತ್ಮಾಯಂ ಮಹೇಶ್ವರಃ .
ಯೇಷಾಂ ತು ಹೃದಯಾರಾಮ ಏವ ಭೂತಪತಿಃ ಶಿವಃ .. 1..
ಸ ಏವ ಪರಮಾನಂದೋ ರಸೋಽಯಮಮೃತೋ ಹರಃ .
ಏಷ ವಿಪ್ರೈರ್ಮಹಾದೇವಃ ಸರ್ವದಾಭೀಷ್ಟದೋ ಮುನೇ .. 2..
ಏನಮೇಕೇ ವದಂತ್ಯಗ್ನಿಂ ಬ್ರಹ್ಮಾಣಂ ಹರಿಮಿಂದ್ರಕಂ .
ಏಕೋ ರುದ್ರೋ ಮಹಾದೇವೋ ನ ದ್ವಿತೀಯೋಽಸ್ಮಿ ಕಶ್ಚನ .. 3..
ಋತಂ ಸತ್ಯಂ ಪರಂ ಬ್ರಹ್ಮ ಪುರುಷಃ ಕೃಷ್ಣಪಿಂಗಲಃ .
ಊರ್ಧ್ವರೇತಾ ವಿರೂಪಾಕ್ಷೋ ವಿಶ್ವರೂಪೋ ಮಹೇಶ್ವರಃ .. 4..
ಯೋ ವೇದಾದೌ ಸ್ವರಃ ಶಂಭುಃ ವೇದಾಂತೇಷು ಪ್ರತಿಷ್ಠಿತಃ .
ಈಶಾನಃ ಸರ್ವವಿದ್ಯಾನಾಂ ಸರ್ವಭೂತಾದಿರೀಶ್ವರಃ .. 5..
ಬ್ರಹ್ಮವಿಷ್ಣ್ವಾ ದಿ ದೇವಾನಾಮಧಿಪೋ ವಿಶ್ವತೋಮುಖಃ .
ಜನಿತಾ ಬ್ರಹ್ಮವಿಷ್ಣುನಾಂ ರುದ್ರೇಂದ್ರಾಣಾಂ ಮಹೇಶ್ವರಃ .. 6..
ಯಮಾನಿಲಾನಲಾರ್ಕಾಣಾಂ ದಿವಃ ಪೃಥ್ವ್ಯಾ ಮಹೇಶ್ವರಃ .
ಬ್ರಹ್ಮಾಣಂ ಯೋ ವ್ಯಾಧಾದಗ್ರೇ ತಸ್ಮೈ ವೇದಾನುಪಾದಿಶತ್ .. 7..
ವಿಶ್ವತಶ್ಚಕ್ಷುರೀಶಾನ ವಿಶ್ವತೋ ಬಾಹುರೀಶ್ವರಃ .
ವಿಶ್ವತಃ ಪಾಣಿಪಾದೋಽಯಂ ಸಹಸ್ರಾಕ್ಷಃ ಸಹಸ್ರಪಾತ್ .. 8..
ಅತ್ಯತಿಷ್ಠದಿದಂ ಸರ್ವಮೀಶಾನೋಽಯಂ ದಶಾಂಗುಲಂ .
ಯದ್ಭೂತಂ ಯಚ್ಚ ವೈ ಭವ್ಯಂ ವರ್ತಮಾನಂ ಮಹೇಶ್ವರಃ .. 9..
ಏತಾವಾನಸ್ಯ ಮಹಿಮಾಽತೋ ಜ್ಯಾಯಾಂಶ್ಚ ಪುರುಷಃ .
ಭೀಷ್ಮೈವ ಪವತೇ ವಾಯುಃ ಭೀಷ್ಮೈವೋದೇತಿ ಭಾನುಮಾನ್ .. 10..
ಭೀಷ್ಮೈವ ಅಗ್ನಿರಿಂದ್ರಾದ್ಯಾ ಮೃತ್ಯುರ್ಧಾವತಿ ಭೀತಿತಃ .
ಅಪಾಣಿಪಾದೋ ಜವನೋ ಗ್ರಹೀತಾಽಚಕ್ಷುರೀಶ್ವರಃ .. 11..
ಸ ವೇತ್ತಿ ವೇದ್ಯಜಾತಂ ಚ ನ ತಂ ವೇತ್ತೀಹ ಕಶ್ಚನ .
ತಮಾಹುರೇಕಂ ಪುರುಷಂ ಜ್ಯೋತಿಷಾಂ ಜ್ಯೋತಿರೀಶ್ವರಂ .. 12..

ಹಿರಣ್ಯಬಾಹುಮೀಶಾನಂ ಸರ್ವಾಂಗೇಣ ಹಿರಣ್ಮಯಂ .
ಏಷೋಽಂತರಾದಿತ್ಯಗತೋ ನೀಲಗ್ರೀವೋ ವಿಲೋಹಿತಃ .. 13..
ಬಭ್ರುಶ್ಚಾಯಂ ಮಹಾದೇವ ಉಗ್ರೇಽಯಂ ಚ ಸುಮಂಗಲಃ .
ಯೋ ವೈ ರುದ್ರಃ ಸ ಭಗವಾನ್ಗೀತಶ್ಚಾಥರ್ವಣೋತ್ತಮೈಃ .. 14..
ಅನ್ನಾನಾಂ ಚ ಪತಿಃ ಶಂಭುಃ ಕ್ಷೇತ್ರಾಧಿಪತಿರೀಶ್ವರಃ .
ಮಿತ್ರಾಧಿಪೋ ಮಹಾದೇವಸ್ತಥಾ ಧನಪತಿಃ ಶಿವಃ .. 15..
ಭೂಮಾನಂದಘನೋ ಹ್ಯಾತ್ಮಾ ಸಾಮಗೀತೋ ಮಹೇಶ್ವರಃ .
ಏಷ ಬ್ರಹ್ಮೈಷ ಏವೇಂದ್ರಃ ಋಗ್ಭೀಗೀತೋ ಹರೋಽವ್ಯಯಃ .. 16..
ನಮಸ್ತೇ ರುದ್ರ ಇತ್ಯಾದಿವಾಕ್ಯೈಶ್ಚ ಯಜುಷೋದ್ಭವೈಃ .
ಇತಿಹಾಸಪುರಾಣೇಷು ಈಶೋ ಗೀತಃ ಪುರಾತನೈಃ .. 17..
ಮಹೋಪನಿಷದಾಂಸಾರೈರಯಮೇವ ಹಿ ಗೀಯತೇ .
ಭಿದ್ಯತೇ ಹೃದಯಗ್ರಂಥಶ್ಚಿದ್ಯತೇ ಸರ್ವಸಂಶಯಃ .. 18..
ಹೃತ್ತಮೋನಾಶನಂ ತಸ್ಯ ಜ್ಞಾನಾದೇವ ಹಿ ಜಾಯತೇ .
ನ ಪ್ರಾಣೋ ನ ಮನಶ್ಚಾಯಮಸಂಗೀ ಸಂಗಿವತ್ ಸ್ಥಿತಃ .. 19..
ಸಹೈವ ಸಂತಮಪ್ಯೇನಂ ನ ದೇವಾ ನ ಮಹರ್ಷಯಃ .
ನ ವಿದುರ್ಬ್ರಹ್ಮವಿಷ್ಣ್ವಾದ್ಯಾಃ ಸೇಂದ್ರರುದ್ರಾರ್ಕವಾಯವಃ .. 20..
ಸ ಧ್ಯೇಯಃ ಪರಮೇಶಾನ ಆಕಾಶೇ ದಹರೇ ಹರಃ .
ಸರ್ವೇ ಭೀತಾಃ ಪ್ರಮುಹ್ಯಂತಿ ದ್ಯಾವಾಭೂಮ್ಯೋರ್ಯ ಆಂತರಃ .. 21..
ಅನಂತೋ ಹ್ಯವ್ಯಯಾತ್ಮಾಯಂ ಪುರುಷಃ ಪ್ರಕೃತೇಃ ಪರಃ .
ಯಮಜ್ಞಾತ್ವಾ ಮಹಾದೇವಂ ಮೋಹಿತಾಃ ಸಸುರಾಸುರಾಃ .. 22..
ಆತ್ಮಾನಂ ಮನ್ಯತೇ ಸರ್ವೇ ದೇಹಾಹಂಕಾರಸಂವೃತಾಃ .
ಮಾಯಯಾ ದೇವದೇವಸ್ಯ ಚಿತ್ರಲೀಲಸ್ಯ ವರ್ಣಿನಃ .. 23..
ಜಿತಮಾಯಃ ಸ ಏವೇಶ ಸ ಕಾರಣಮುಮಾಪತಿಃ .
ಸ ನಿತ್ಯೋ ನಿತ್ಯಭೂತಾನಾ ಚೇತನಾನಾಂ ಸ ಚೇತನಃ .. 24..
ಸ ಕಾರಣಂ ಕಾರಣಾನಾಂ ಪತೀನಾಂ ಪತಿರೀಶ್ವರಃ .
ಜಗತಃ ಕಾಲರೂಪಸ್ಯ ಕಾಲಕಾಲೋ ಮಹೇಶ್ವರಃ .. 25..
ಮಹಾಗ್ರಾಸೋಽಯಮೀಶಾನೋ ಯಸ್ಮೋದನಮಹರ್ನಿಶಂ .
ಬ್ರಹ್ಮಕ್ಷತ್ರಾತ್ಮಕಂ ವಿಶ್ವಂ ಮೃತ್ಯುರ್ಯಸ್ಮೋಪಚೇತನಂ .. 26..
ಯದಾ ಚರ್ಮವದಾಕಾಶಂ ವೇಷ್ಮಯಿಷ್ಯಂತಿ ಮಾನುಷಾಃ .
ತದಾ ಶಿವಮವಿಜ್ಞಾಯ ದುಃಖಸ್ಯಾಂತೋ ಭವಿಷ್ಯತಿ .. 27..
ಯದಾ ತಮಸ್ತನ್ನ ದಿವಾ ನ ರಾತ್ರಿಃ ಸ ಶಿವಃ ಸ್ವಯಂ .
ಸ ಚಾಕ್ಷರೋ ನಿತ್ಯಮಾತ್ಮಾ ವಿಧಾತಾ ಪರಮೋಽಸದೃಕ್ .. 28..

ಪ್ರಪಂಚಪಂಚೀಕರಣೇ ನಿರತಾ ಯೇ ಶಿವಂ ವಿನಾ .
 ತೇ ವಂಚಿತಾ ಮಹೇಶೇನ ಸರ್ವೇ ಚೈವ ಸುರಾಸುರಾಃ .. 29..
 ಪರವಂಚಕ ಈಶಾನೋ ದೇವದೇವಸ್ತಿ ಶೂಲಭೃತ್ .
 ಯ ಏನಂ ವಿದುರೀಶಾನಮಮೃತಾಸ್ತೇ ಭವಂತಿ ವೈ .. 30..
 ಅಥೇತರೇ ದುಃಖಯುಕ್ತಾಃ ಸಂಸಾರವಶವರ್ತಿನಃ .
 ಜರಾಮರಣಸಂಯುಕ್ತಾಃ ಷಡ್ವೈರಿಪರಿಮೋಹಿತಾಃ .. 31..
 ದೇಹಾತ್ಮವಾದಿನಃ ಸರ್ವೇ ದೂಷಣಾಭಿವಿಮೋಹಿತಾಃ .
 ತಾಪತ್ರಿತಯಮಧ್ಯಸ್ಥಾ ಭ್ರಾಂತಿಮೋಹಸಮಾಕುಲಾಃ .. 31..
 ಜಾಯಂತೇ ಚ ಮ್ಪ್ರಿಯಂತೇ ಚ ಕೀಟಾ ಇವ ಸುರಾ ನರಾಃ .
 ವಾನರಾ ಇವ ಸರ್ವೇಽಪಿ ಪಾಮರಾ ದುಃಖಭಾಗಿನಃ .. 32..
 ಯಸ್ಯ ರೂಪಂ ಮುನೇ ಸರ್ವಂ ಜಗದೇತಚ್ಚರಾಚರಂ .
 ಭೂಮಿರಾಪೋಽನಿಲೋ ವಾಯುರಾಕಾಶಂ ವ್ಯೋಮಕೇಶಭಾಕ್ .. 34..
 ಕೇಹಿ ತದ್ದೇವದೇವಸ್ಯ ಮಹಿಮಾನಂ ಪಿನಾಕಿನಃ .
 ಯಜಂತಿ ಯಾಗೈರ್ನಿಯತಾ ಯಜಮಾನಾ ಮಹೇಶ್ವರಂ .. 35..
 ಭಿಕ್ಷವಃ ಕಕ್ಷವತ್ಸಂತಿ ವೇದಾಂತ್ಯೈಶ್ಚ ವಿಜಾನತೇ .
 ಯೋಗಿನೋ ಯುಂಜತೇ ಯೋಗಂ ಯದ್ವಿಜ್ಞಾನಾರ್ಥಮೇವ ಹಿ .. 36..
 ನಾನಾವರ್ಣಾಶ್ರಮೈರ್ಧರ್ಮೈರಿಷ್ಟಾಪೂರ್ತ್ಯೈರುಪಾಸತೇ .
 ಮಂತ್ರೈರ್ಮಂತ್ರವಿದಃ ಸಾಂಬಮುಪಾಸಂತೇ ಮಹೇಶ್ವರಂ .. 37..
 ಲೇಭಿರೇ ಸ್ವಪದಾನ್ಯೇವ ಯಸ್ಯ ಲಿಂಗಾರ್ಚನೇನ ಹಿ .
 ಬ್ರಹ್ಮವಿಷ್ಟ್ವಾದಯೋ ರುದ್ರಾ ಮುನಯೋ ಮನವಃ ಸುರಾಃ .. 38..
 ಅಸುರಾ ನೃಪವರ್ಯಾಶ್ಚ ಗಂಧರ್ವಾಪ್ಸರಸೋರಗಾಃ .
 ವಿಪದ್ಭಿಃ(ದ್ರೋ)ಮೋಚಿತಾ ಏವ ಸಂಪದ್ಭಿಶ್ಚ ನಿಯೋಜಿತಾಃ .. 39..
 ಸರ್ವಂ ವಿಶ್ವಾಧಿಕಸ್ಯೈವ ನಿಶ್ವಾಸಾಜ್ಜಾಯತೇ ಜಗತ್ .
 ಜಾತಂ ಚ ವರ್ಧತೇ ನಿತ್ಯಂ ಸ್ಥೀಯತೇ ಲೀಯತೇಽಸ್ತಿ ಚ .. 40..
 ಯಸ್ಯಾಷ್ಟಮೂರ್ತಿಭಿರ್ವ್ಯಾಪ್ತಂ ಜಗದೇತತ್ ತ್ರಿಶೂಲಿನಃ .
 ಅಗ್ನಿಃ ಶಿವ ಉಮಾ ಸೋಮೋ ಆಭ್ಯಾಂ ವ್ಯಾಪ್ತಂ ಜಗತ್ ತ್ರಯಂ .. 41..
 ಅಗ್ನೀಷೋಮಾತ್ಮಕಂ ವಿಶ್ವಂ ಜಾನಂತಿ ಪರಮರ್ಷಯಃ .
 ನ ದೇವಾಂಕಯುತಂ ಚೈವ ಭಗಲಿಂಗಾಂಕಿತಂ ಸದಾ .. 42..
 ಪುಂಪ್ರಕೃತ್ಯೋರಿದಂ ರೂಪಂ ತಸ್ಮಾಚ್ಚಿವಮಯಂ ಜಗತ್ .
 ಅನಂಗಮಾತಂಗಹರೋ ಹಾರಾಣಾಂ ಹೃದಯೇ ಸ್ಥಿತಃ .. 43..
 ಸ ಪರಃ ಪುರಷಃ ಪ್ರಾಣಃ ಪರಮಾತ್ಮಾ ಸದಾಶಿವಃ .

ಅದ್ವೈತೋಽಯಂ ಚತುರ್ಥೋಽಯಂ ಪಂಚಕೋಶಾತಿಗೋಹ್ಯಯಂ .. 44..

ಯಸ್ಮಾದ್ಭ್ರಹ್ಮಾ ತಥಾ ರುದ್ರೋ ವಿಷ್ಣುವಿಶ್ವಂ ಪ್ರಜಾಯತೇ .

ಸರ್ವಮನ್ಯತ್ಪರಿತ್ಯಜ್ಯ ಧೈಯಃ ಸಾಂಬಸ್ತಿಲೋಚನಃ .. 45..

ಉಮಾಸಹಾಯೋ ಭಗವಾನ್ಮಾಯಾಯಾ ಈಶ ಈಶ್ವರಃ .

ಮಂಗಲಾಪತಿರೀಶಾನೋ ಭಕ್ತಾನಾಂ ಮಂಗಲಪ್ರದಃ .. 46..

ಅಮಂಗಲಂ ಹರತ್ಯೇವ ಭಕ್ತ್ಯಾ ಭಕ್ತೈರುಪಾಸಿತಃ .

ಸರ್ವೇಶ್ವರೋ ಮಹಾದೇವಃ ಸರ್ವೈಶ್ವರ್ಯಸಮನ್ವಿತಃ .. 47..

ಜಿತಮಾಯೋ ಮಹಾದೇವಸ್ತನ್ಮಾಯಾವಿಜಿತಾಃ ಸುರಾಃ .

ಕ್ಷೇತ್ರಾಣಾಂ ಚ ಪತಿದೇವಃ ಪಶುಪಾಶವಿನಾಶಕಃ .. 48..

ಮಾಯಾ ಪಾಶೈರ್ನಿಬಧ್ನಾತಿ ಜಗತ್ಸುರಮಾನುಷಂ .

ಮೋಚಯೇದಂಬಿಕಾನಾಥಃ ಪಶುಭ್ಯಃ ಸಚರಾಚರಂ .. 49..

ಭಕ್ತ್ಯಾ ಪ್ರಸಾದಿತೋ ದೇವಃ ಸಾಕ್ಷಾತ್ಪಶುಪತಿಃ ಶಿವಃ .

ಯಸ್ಯ ನಿಶ್ಚಲನಂ ವೇದಾನಾಮನಂತಿ ಮುನೀಶ್ವರಾಃ .. 50..

ಯಃ ಸೋಮಭಾರ್ಯೈರಿಜ್ಯೇತ ಸೋಮಃ ಸೋಮಾರ್ಥಶೇಖರಃ .

ಪಾರ್ವತೀನಾಯಕೋ ನೇತಾ ಸ್ಥಾವರಸ್ಯ ಚರಸ್ಯ ಚ .. 51..

ಯಸ್ಯಾಂಶಲೇಶಂ ಹಿ ಜಗತ್ ಭೂತಂ ಭಾವಿ ಭವತ್ಪಥಾ .

ಸರ್ವಂ ಶಿವಮಯಂ ವಿಶ್ವಂ ನಾಶಿವಂ ವಿದ್ಯತೇ ಮುನೇ .. 52..

.. ಇತಿ ಶಿವರಹಸ್ಯಾಂತರ್ಗತೇ ಸ್ಕಂದಪ್ರೋಕ್ತಂ ಶಿವಮಹಿಮಾವರ್ಣನಂ 2 ಸಂಪೂರ್ಣಂ ..

- .. ಶ್ರೀಶಿವರಹಸ್ಯಂ . ಭೀಮಾಖ್ಯಃ ಅಷ್ಟಮಾಂಶಃ . ಅಧ್ಯಾಯಃ 4 . 1-52..

- .. shrIshivarahasyam . bhImAkhyAH aShTamAMshaH . adhyAyaH 4 . 1-52..

Notes:

Skanda ಸ್ಕಂದ expresses about ŚivaMahimā ಶಿವಮಹಿಮಾ while speaking to Jaigīṣavya ಜೈಗೀಷವ್ಯ. He highlights that the entire Universe comprises of Śiva ಶಿವ, and that nothing exists that is not Śiva ಶಿವ.

Proofread by Ruma Dewan

Please send corrections to sanskrit@cheerful.com

